

ئامېرىكا خىتاي كومپارتىيە ھاكىمىيىتىنىڭ ئۆرۈلۈشىگە تەييارلىق

قىلىۋاتىدۇ. بىز قانداق قىلىشىمىز كېرەك؟

ئەركىن سىدىق

2025-يىلى 7-ئاينىڭ 23-كۈنى

خادسون ئىنستىتۇتى 2025-يىلى 16-ئىيۇل كۈنى «كوممۇنىزىمدىن كېيىنكى خىتاي: كومپارتىيەدىن كېيىنكى خىتاي ئۈچۈن تەييارلىق قىلىش» ناملىق بىر دوكلاتنى ئېلان قىلدى. مەزكۇر دوكلات خىتاي كومپارتىيە ھاكىمىيىتىنىڭ ئاغدۇرۇلۇش ئېھتىماللىقى ۋە ئۇنىڭ نېمىدىن دېرەك بېرىدىغانلىقى ھەققىدىكى كۆز قاراش، مۇھاكىمە، ئانالىز ۋە تەكلىپلەرنى ئاساسىي مەزمۇن قىلغان بولۇپ، ئۇ خىتاي كومپارتىيەسى ھازىر دۇچ كېلىۋاتقان ئىچكى ۋە تاشقى قىيىنچىلىقلارغا قارىتىلغان ئىستراتېگىيەلىك ئىنكاس شەكلىدە ئوتتۇرىغا چىقىرىلدى. خىتاي ھازىر دۇچ كەلگەن قىيىن ئۆتكەللەر خىتاينىڭ ئىقتىسادىي جەھەتتىكى چېكىنىشى، قېرىپ كېتىۋاتقان خىتاي پۇقراسى، ئۆي-مۈلۈك بازىرى كىرىزىسى، ياشلارنىڭ ئېغىر دەرىجىدىكى ئىشسىزلىقى، سىياسىي چىرىكىلىك ۋە تاشقى دۇنيا بىلەن بولغان مۇناسىۋەتتىكى بۇزۇلۇشلار قاتارلىقلارنى ئۆز ئىچىگە ئالدى. مۇشۇنداق بىر قاتار مەسىلىلەر خادسون ئىنستىتۇتىنىڭ ھەربىي ئىشلار، ئىستىخبارات، ئىقتىساد، كىشىلىك ھوقۇق، ئۆتكۈنچى ئادالەت ۋە ئاساسىي قانۇن بويىچە ھاكىمىيەت باشقۇرۇش ساھەسىدىكى مۇتەخەسسسلەرنىڭ بىر يەرگە جەم بولۇپ، كومپارتىيەدىن كېيىنكى خىتاي ھەققىدە مۇھاكىمە يۈرگۈزۈشكە تۈرتكە بولدى. بۇ مۇتەخەسسسلەر تارىخىي تەھلىل، ئىستراتېگىيەلىك ئالدىن كۆرۈش ۋە ئوخشىمىغان ساھەلەرگە ماس كېلىدىغان كەسپىي ماھارەتلەر ئاساسىدا خىتاي ھاكىمىيىتى ئۆرۈلگەندىن كېيىن خىتايدا مۇقىملىقنى ئەمەلگە ئاشۇرۇشنىڭ دەسلەپكى تەدبىرلىرىنى ئوتتۇرىغا قويۇپ، خىتاينىڭ ئۇنىڭدىن كېيىنكى سىياسىي، ئىقتىسادىي ۋە ئىجتىمائىي ئۆزگىرىشلىرى ئۈچۈن زۆرۈر بولغان ئۇزۇن مۇددەتلىك تەدبىرلەرنى مۆلچەرلەپ چىقتى. غەرىپلىكلەر ھازىرغىچە «خىتاي كومپارتىيە ھاكىمىيىتىنىڭ ئۆرۈلۈشى مۇمكىنمۇ؟» دېگەن مەسىلىدە پىكىر يۈرگۈزۈپ كەلگەن بولۇپ، مەزكۇر دوكلات خىتاي كومپارتىيە ھاكىمىيىتى ئۆرۈلگەندىن كېيىن نېمە بولىدىغانلىقى ئۈستىدە مۇھاكىمە يۈرگۈزۈپ ھەم پىلان تۈزۈپ، بۇ يېڭى دەۋردىكى خىرىس ۋە پۇرسەتلەرنى توغرا بىر تەرەپ قىلىشقا ئائىت سىياسەت تەكلىپلىرىنى ئوتتۇرىغا چىقاردى.

مەزكۇر دوكلات جەمئىي ئالتە بابقا بۆلۈنگەن بولۇپ، ئۇلارنىڭ بىر قىسمىنى خادسون ئىنستىتۇتىنىڭ تەتقىقاتچىلىرى تەييارلىغان، قالغان قىسمىنى بولسا باشقا ئورگانلارغا تەۋە مۇتەخەسسسلەر تەييارلىغان. مەزكۇر دوكلاتنىڭ تەھرىرلىكىنى ئامېرىكىنىڭ سابىق تاشقى ئىشلار مىنىستىرى مايك پومپېيونىڭ خىتاي ئىشلىرى مەسلىھەتچىسى يۇ ماۋچۇن (余茂春, Miles Yu) ئۆز ئۈستىگە ئالغان.

تۆۋەندە مەن مەزكۇر دوكلاتنىڭ ھەربىر قىسمىدا بايان قىلىنغان خىتاي كومپارتىيە ھاكىمىيىتى

يىقىلغاندىن كېيىن قىلىشقا تېگىشلىك ئىشلارنى قىسقىچە بايان قىلىپ ئۆتمەن.

1. ئامېرىكىنىڭ ئالاھىدە ھەربىي ئەترىتى ئوينىدىغان روللار

ئاپتور بۇ بابتا 2-دۇنيا ئۇرۇشى جەريانىدا ئامېرىكا ئالاھىدە ھەربىي ئەترىتى ئوينىغان تارىخىي روللارنى ئەسلەپ ئۆتۈپ، ئامېرىكىنىڭ شۇنىڭغا ئوخشاش ھەربىي كۈچى كومپارتىيە ئورۇلگەندىن كېيىن خىتاينى مۇقىملاشتۇرۇش جەھەتتە قانداق رول ئوينىشى كېرەكلىكى ئۈستىدە مۇھاكىمە يۈرگۈزگەن. ئۇ تىلغا ئىشلاردىن تۆۋەندىكىلىرى بار: ئۆلكىلىك ھۆكۈمەتلەرگە ياردەم قىلىش، ھالقىلىق قۇرۇلمىلارنى قوغداش، ھەمدە يەرلىك كادىرلار بىلەن ھەمكارلىشىپ، يېڭى ھۆكۈمەتلەرنىڭ تىنچلىق يولى بىلەن ۋۇجۇدقا كېلىشىگە ياردەم بېرىش. ئۇ يەنە مۇشۇ جەرياندا مەدەنىي رىۋايەتلەر، تارىخىي خاتىرىلەر ۋە سىمۋوللۇق قانۇنلۇقنى ساقلاپ مېڭىشنىڭ مۇھىملىقىنى تەكىتلىگەن.

2. بىئولوگىيەلىك قورال قۇرۇلمىلىرىنى ئۈنۈمسىزلەندۈرۈش

ئاپتور بۇ قىسىمدا خىتايدىكى بىئولوگىيەلىك قورال قۇرۇلمىلىرىنىڭ تۈزۈلۈش ۋە ئورۇنلاشتۇرۇلۇش ئەھۋالىنى تەھلىل قىلىپ، خىتاي خەلق ئازادلىق ئارمىيەسىنىڭ بىئولوگىيەلىك قورال تەتقىقاتلىرىنىڭ ئىستراتېگىيەلىك تەھدىتلىرىنى روشەنلەشتۈرۈپ بېرىدۇ، ھەمدە بىئولوگىيەلىك قورال تەجرىبىخانىلىرىنى ئۈنۈمسىزلەشتۈرۈشنىڭ ئۈچ خىل تەدبىرىنى ئوتتۇرىغا قويدۇ: (1) ھەممە جايلاردىكى تەجرىبىخانىلارغا بىرلا ۋاقىتتا تەڭ تۇتۇش قىلىش؛ (2) بىئولوگىيەلىك قورال قۇرۇلمىلىرىنىڭ ئەتراپىنى قورشاۋغا ئېلىش؛ (3) چوڭ كۆلەملىك ۋەيرانچىلىقتىن ساقلىنىش ئۈچۈن خەتەرلىك ماتېرىياللارنى بىخەتەر ھالدا ئايرىپ چىقىش ۋە يوقىتىش.

3. خىتاينىڭ ئىقتىسادىي قۇرۇلمىلىرىنى قايتىدىن قۇرۇپ چىقىش

خىتاينى سەرمايە بىلەن قايتا تەمىنلەپ، قانۇنسىز قەرزلىرىنى بىكار قىلىپ، دۆلەت ئىگىلىدىكى كارخانىلارنىڭ مال-مۈلكىنى خۇسۇسىيلاشتۇرۇپ، ئىقتىسادىنى مەركەزلەشتۈرۈش سىياسىتىنى ئەمەلدىن قالدۇرۇپ، شۇ ئارقىلىق خىتاي ئىقتىسادىنى تەلتۈكۈس ئوڭشاش. خىتاي كومپارتىيە ھاكىمىيىتىنىڭ سىياسەتلىرى ئىقتىسادىي تەرەققىياتنىڭ يوشۇرۇن كۈچلىرىنى زور دەرىجىدە چەكلىمىگە ئۇچراتقان بولۇپ، ئىقتىسادىي سىستېمىنى ئازاد قىلىش دۆلەتنىڭ گۈللىنىشى ۋە خىتاي ئىقتىسادىنى دۇنيا ئىقتىسادىنىڭ بىر قىسمىغا ئايلاندۇرۇشتا ھالقىلىق رول ئوينىدۇ.

4. خىتاينىڭ ئامېرىكىدىكى ئىقتىسادىي بايلىقىنى قوغداش

ئامېرىكىنىڭ كارخانىلىرى ۋە پۇقرالىرىنى خىتايدىن قايتۇرۇپ كېلىپ، ئامېرىكىنىڭ ھالقىلىق ئىقتىسادىي ئورگانلىرىدىكى خىتاي خادىم ۋە شىركەتلىرىنى تازىلاش. ئاپتور دوكلاتىنىڭ بۇ قىسمىدا خىتاي بىلەن ئىقتىسادىي ھەمكارلىق ئېلىپ بارغاندا يۈز بېرىدىغان خەتەرلەرنى ئوتتۇرىغا قويۇپ، خىتاي كومپارتىيە

ھاكىمىيىتى ئۆرۈلگەندىن كېيىن خىتاينىڭ ئامېرىكىدىكى ئىقتىسادىي بايلىقلىرىنى ئۈنۈملۈك باشقۇرۇشنىڭ ئىستراتېگىيەلىرىنى ئوتتۇرىغا قويغان.

5. خەلق ئازادلىق ئارمىيەسى، قوراللىق ساقچى قوشۇنلىرى ۋە خەلق ئارمىيەسىنى جىمىقتۇرۇش ۋە قايتىدىن تەشكىللەش

ئاپتور بۇ قىسىمدا خىتاينىڭ يۇقىرىدەك ھەربىي ۋە ساقچى قوشۇنلىرىنى ھەرىكەتسىزلەندۈرۈش ۋە كەسپىيەشتۈرۈش پىلانلىرىنى ئوتتۇرىغا قويغان. دۆلەت مۇداپىئەسى ۋە چوڭ تەبىئىي بالايىئاپەتلەردىن قۇتقۇزۇشقا مۇۋاپىق كېلىدىغان بىر كىچىكرەك ھەربىي قوشۇننى ساقلاپ، سىياسىي زۇلۇم يۈرگۈزۈش ئۈچۈن قۇرۇلغان قوشۇنلارنى بىكار قىلىشنى تەكلىپ قىلغان. خەلقئارادا تىنچلىقنى ساقلاش ۋە ئالەم بوشلۇقىدىن ئۈنۈملۈك پايدىلىنىشقا تۆھپە قوشالايدىغان بىر خىتاي ئارمىيەسىنى بەرپا قىلىش غايىسىنى ئوتتۇرىغا قويغان.

6. مەركىزىي ھۆكۈمەت مەۋجۇت ئەمەس ۋاقىتتىكى بىخەتەرلىك ۋە جاسۇسلۇق ئورگانلىرى

ئاپتور بۇ قىسىمدا خىتاينىڭ دۆلەت بىخەتەرلىك مىنىستىرلىقى ۋە يەرلىك بىخەتەرلىك ئىدارىلىرىنى پارچىلاپ بىر تەرەپ قىلىش تەشەببۇسلىرىنى ئوتتۇرىغا قويغان. ياۋروپادا يۈز بەرگەن سىياسىي ئۆزگىرىشلەرنىڭ تەجرىبىلىرىنى يەكۈنلەپ، مەخپىي ساقچى تورلىرىنى بىكار قىلىپ، يېڭى ھاكىمىيەتكە ئۆتۈش جەريانىنىڭ ئوچۇق-ئاشكارا بولۇشىغا كاپالەتلىك قىلىش ئۈچۈن ساقچى ھۆججەتلىرىنى خەلق ئاممىسىغا ئېچىۋېتىشنى تەكلىپ قىلغان.

شەرقىي تۈركىستان ۋە ئۇيغۇرلار ھەققىدە دېيىلگەن سۆزلەر

مەزكۇر دوكلاتتا «خىتايدىكى ئاپتونوم رايونلار ۋە كىشىلىك ھوقۇق» دېگەندەك بىرەر بابقا ئورۇن بېرىلمىگەن. ئەمما، خادسون ئىنستىتۇتى دىنىي ئەركىنلىك مەركىزىنىڭ دىرېكتورى نىنا شى (Nina Shea) خانىم شەرقىي تۈركىستان ۋە ئۇيغۇر مەسىلىسى ئۈستىدە مەلۇم دەرىجىدە توختالغان بولۇپ، ئۇ تەمىنلىگەن مەزمۇن مەزكۇر دوكلاتنىڭ ئوخشىمىغان يەرلىرىدە ئورۇن ئالغان. ئۇ دېگەن سۆزلەرنىڭ ئاساسىي مەزمۇنى مۇنداق:

خىتاي كومپارتىيە ھاكىمىيىتى ئۇيغۇرلار ئۈستىدىن ئىرقىي قىرغىنچىلىق ۋە ئىنسانىيەتكە قارىتىلغان جىنايەتلەرنى سادىر قىلدى. بۇنى ئامېرىكا ھۆكۈمىتى ۋە خەلقئارالىق جامائەت ئېتىراپ قىلدى. خىتاي ھۆكۈمىتى چىراي تونۇشقا ئوخشاش ئىلغار تېخنىكىلارنى ئىشقا سېلىپ، ئۇيغۇرلار ئۈستىدىن نازارەت ئېلىپ بېرىپ، ئۇيغۇرلار جەمئىيىتىدە ۋەھىمە پەيدا قىلىپ، شۇ ئارقىلىق ئۇيغۇرلارنى كونترول قىلدى. بۇ، ئۇيغۇرلارنىڭ دىنىي ۋە مەدەنىيەت كىملىكىنى يوقىتىش يولىدا قوللانغان تەدبىرلەرنىڭ بىر قىسمى.

خىتاي كومپارتىيە ھاكىمىيىتى ئۆرۈلگەندىن كېيىن، شەرقىي تۈركىستان ۋە ئۇيغۇرلار ھەققىدە

تۆۋەندىكىدەك تەدبىرلەر ئېلىنىشى كېرەك:

(1) خەلقئارانىڭ ئارىلىشىشى. شەرقىي تۈركىستانغا خەلقئارا تىنچلىقنى ساقلاش قوشۇنى ۋە كۆزەتكۈچىلىرىنى ئەۋەتىپ، ھۆكۈمەتسىزلىك شارائىتى پەيدا بولغاندا ئۇيغۇرلارنى ئىنتىقام ئېلىش يولىدا ئوتتۇرىغا چىقىش ئېھتىماللىقى بار بولغان زوراۋانلىق ياكى ئېغىر جازا ئىشلىرىدىن قوغداش.

(2) پاكىتلارنى ئوتتۇرىغا چىقىرىش ۋە ياراشتۇرۇش. خىتاي كومپارتىيە ھاكىمىيىتىنىڭ شەرقىي تۈركىستاندىكى جىنايىتى ئىشلىرىنى ھۆججەتلەشتۈرۈش تەدبىرلىرىنى قوللىنىپ، ئىرقىي قىرغىنچىلىق كۆلىمىنى ئېنىقلاپ چىقىش ۋە جىنايەتچىلەرنى جازالاش.

(3) ئىنسان ھەققىنى قوغداش. ئۇيغۇرلارنىڭ دىنىي ۋە مەدەنىي ئەركىنلىكىنى ئەسلىگە كەلتۈرۈپ، ئۇلارنىڭ ئىسلامغا ئېتىقاد قىلىش ھەمدە تىل ۋە ئەنئەنىسىنى ساقلاپ قېلىش ھوقۇقىنى كاپالەتكە ئىگە قىلىش.

(4) قايغۇ-ئەلەمنىڭ ئورنىنى تولدۇرۇش شارائىتى يارىتىپ بېرىش. مەجبۇرىي ئەمگەككە تۆلەم تۆلىتىپ، ئۇيغۇر جامائىتىنى قايتىدىن قۇرۇپ چىقىشقا ياردەملىشىپ، تارىخىي ئادالەتسىزلىكلەرنى توغرا بىر تەرەپ قىلىش.

(5) دۇنياۋى مەسئۇلىيەت. ئۇيغۇرلارغا زىيانكەشلىك قىلغان خىتاي كومپارتىيە ئەمەلدارلىرىغا «خەلقئارا ماگىستىكى قانۇنى» غا ئوخشاش خەلقئارالىق قانۇنلار بويىچە جازا بېرىپ، ئادالەتكە كاپالەتلىك قىلىش.

(6) بىخەتەرلىك ئاپپاراتلىرىنى توغرا بىر تەرەپ قىلىش. خىتاي كومپارتىيە ھاكىمىيىتى ئۇيغۇر دىيارىدا كەڭ كۆلەملىك بىخەتەرلىك تورلىرىنى ۋۇجۇدقا كەلتۈرگەن بولۇپ، ئۇلار ئۇيغۇرلارنى كەڭ دائىرىدە نازارەت قىلىش، جازا لاگېرلىرىنى ماڭدۇرۇش ۋە ئۇيغۇر مەدەنىيىتىنى يوقىتىش ئىشلىرىنى ئېلىپ باردى. خىتاي كومپارتىيە ھاكىمىيىتى ئۆرۈلگەندىن كېيىن بۇ ئاپپاراتلار پارچىلىنىشى، شۇ ئارقىلىق يەرلىك ھوقۇق توقۇنۇشلىرىنى پەيدا قىلىپ، ئۇيغۇر جامائىتىنىڭ بىخەتەرلىكىگە تەھدىت پەيدا قىلىشى مۇمكىن. شۇڭلاشقا بۇ ئاپپاراتلارنى توغرا بىر تەرەپ قىلىش ئىنتايىن مۇھىم بولۇپ، يۇقىرىدىكى 5-بابتا ئوتتۇرىغا قويۇلغان تەدبىرلەر ئۇيغۇر دىيارى ئۈچۈن تېخىمۇ يۇقىرى قىممەتكە ئىگە.

(7) مىللىي زوراۋانلىقنىڭ ئالدىنى ئېلىش. خىتاي كومپارتىيە ھاكىمىيىتى يىقىلغاندىن كېيىن، مەركىزىي ھۆكۈمەت مەۋجۇتلۇقتىن توختايدۇ. شۇنىڭ بىلەن ئۇيغۇر-خىتاي ئوتتۇرىسىدىكى مىللىي سۈركىلىش ئېغىرلىشىپ، ئىرقىي زوراۋانلىق كۈچىيىدۇ. شۇڭلاشقا خەلقئارالىق جامائەتنىڭ ئۇيغۇر دىيارىغا قاراتقان نازارىتىنى قوللاپ، مىللىي توقۇنۇش، ئىچكى ئۇرۇش ۋە سىياسىي جازالارنىڭ ئالدىنى ئېلىش ئىنتايىن مۇھىم.

چەت ئەلدىكى ئۇيغۇرلار ۋە ئۇيغۇر تەشكىلاتلىرى قانداق تەييارلىق قىلىش كېرەك؟

ھازىر چەت ئەلدىكى ئۇيغۇرلار ۋە ئۇيغۇر تەشكىلاتلىرى خىتاي كومپارتىيە ھاكىمىيىتىنىڭ چېگرا ھالقىغان باستۇرۇشىغا دۇچ كېلىۋاتىدۇ. شۇنداق بولۇشىغا قارىماي، دۇنيا ئۇيغۇر قۇرۇلتىيى، ئۇيغۇر ئىنسان ھەقلىرى قۇرۇلتىيى، ئۇيغۇر ھەرىكىتى، ئۇيغۇر پىروجېكت فوندى ۋە ئۇيغۇر ئاكادېمىيەسىگە ئوخشاش تەشكىلاتلار خىتاينىڭ جىنايەتلىرىنى خاتىرىلەپ ھۆججەتلەشتۈرۈش، خىتاينىڭ جىنايەتلىرىنى دۇنياغا پاش قىلىش، ھەمدە خىتاي كومپارتىيە ھاكىمىيىتى ئۆرۈلگەندىن كېيىن يېتىپ كېلىدىغان يېڭى دەۋرگە تەييارلىق قىلىش يولىدا تىنمىسىز تىرىشچانلىقلارنى كۆرسىتىۋاتىدۇ. ئۇلارنىڭ كۈرەش نىشانلىرىنىڭ بىرى، خىتاينى جاۋابكارلىققا تارتىش، ئۇيغۇر كىملىكىنى ساقلاپ قېلىش ۋە مىللىي مۇستەقىللىقنى قولغا كەلتۈرۈش. بۇ، ئۇيغۇر دەۋاسىدىكى ياخشى ئەھۋاللارنىڭ مىسالىدۇر.

ئەمما، چەت ئەلدىكى ئۇيغۇرلار ھازىر خىتاينىڭ چېگرا ھالقىغان باستۇرۇشىغا دۇچ كېلىۋاتىدۇ. دىياسپورادىكى ئۇيغۇرلار ئارىسىدا ئېغىر دەرىجىدىكى بۆلۈنۈش مەۋجۇت بولۇپ تۇرۇۋاتىدۇ. ئۇيغۇر دەۋاسىدا ئىقتىسادىي مەنبە ئىنتايىن چەكلىك بولۇۋاتىدۇ. خەلقئارا جامائەتنىڭ ئۇيغۇر دەۋاسىنى قوللىشى ناھايىتى ئاجىز بولۇۋاتىدۇ، ھەتتا خەلقئارادىكى بىر قىسىم كىشىلەر ۋە مۇھىم تەشكىلاتلار خىتاينى قوللاش مەيدانىدا تۇرۇۋاتىدۇ. چەت ئەلدىكى ئۇيغۇرلار ۋە ئۇيغۇر تەشكىلاتلىرى مانا مۇشۇنداق شارائىتتا خىتاي كومپارتىيە ھاكىمىيىتى ئۆرۈلگەندىن كېيىنكى يېڭى دەۋرگە يۈزلىنىشكە مەجبۇر. ئۇنداقتا بۇ ئىشنى قانداق ئېلىپ بېرىش كېرەك؟ مەن ھازىرچە بۇ مەسىلە ھەققىدە ئۆزۈمنىڭ ئويلىغانلىرىنى ئوتتۇرىغا تاشلىماي تۇرىمەن. ئۇنىڭ ئەكسىچە، چەت ئەلدىكى بارلىق ئۇيغۇر قېرىنداشلار ۋە ئۇيغۇر تەشكىلاتلىرىنى بۇ ئىش ئۈستىدە ئويلىنىش ۋە ئىزدىنىشكە چاقىرىمەن. ئۇيغۇر پىروجېكت فوندى 2026-يىلى 9-ئايدا «ئىستانبۇلدا 20 لېكسىيە – 2026» پائالىيىتىنى ئۆتكۈزۈشنى قارار قىلدى. مەن مۇشۇ پۇرسەتتىن پايدىلىنىپ، چەت ئەلدىكى ئۇيغۇر زىيالىي قېرىنداشلارنى «دىياسپورادىكى ئۇيغۇرلار خىتاي كومپارتىيە ھاكىمىيىتى ئۆرۈلگەندىن كېيىنكى دەۋرگە قانداق تەييارلىق قىلىشى كېرەك؟» دېگەن تېما ئۈستىدە ھازىردىن باشلاپ ئىزدىنىپ، ماقالە تەييارلاپ، ئۇنى «ئىستانبۇلدا 20 لېكسىيە – 2026» پائالىيىتىگە سۈنۈشقا، ھەمدە ئۇنى ئاشۇ پائالىيەتتە لېكسىيە قىلىپ سۆزلەپ بېرىشكە چاقىرىمەن. رەھمەت!

پايدىلىنىش ماتېرىيالى:

China after Communism: Preparing for a Post-CCP China

<https://s3.us-east-1.amazonaws.com/media.hudson.org/China+after+Communism+-+Preparing+for+a+Post-CCP+China.pdf>